

Mal-Hoss Qawwi tar-Ragħad

Din hija edizzjoni imqassra tal-gabra ta' Mal-hoss qawwi tar-ragħad. Ikteb lill-awtur fuq l-email seguna2005@gmail.com għal gabra shiha.

Ikun apprezzat jekk jinxtara l-ktieb fejn wiehed ikollu kopja originali bil-poeziji kollha.

Poeżiji

Omar Seguna

Mal-Hoss Qawwi tar-Ragħad

**Ġabra ta' poeziji li
bosta minnhom ġew
ippublikati f'ġurnali u
rivisti ewlenin lokali**

Awissu 2004

Omar Seguna

Ippublikat għall-ewwel darba f'Mejju 2001

© Omar Seguna 2001

Qed ngħix: qed ngħix fir-regħxa ta' ġo ruħi.
Inħobb: m'iniex maħbub. Għadni żaġħżuġħ.
Nixtieq: u x-xewqa tmut malli titrabba.
Irrid il-ferħ: u l-ferħ jjsfagħli dmugħ.

Ġuże' Chetcuti
Il-Wied u Jien

Werrej

Preżentazzjoni

It-tema ewlenija li fuqha huma mibnija l-poeżiji fil-ktieb “Mal-Hoss Qawwi tar-Ragħad” ta’ Omar Seguna hi l-imħabba: l-imħabba għall-familja, għall-ambjent u, fuq kollox, l-imħabba assoluta għal Alla. Il-poeta nnifsu fl-ewwel poeżija jgħidilna illi dawn il-versi tiegħu jistħajjilhom memorji bħal mera mfarrka neżlin fuqu, kif jesprimi hu metaforikament, bħal qtar tas-silġ b’kull biċċa tirrifletti episodju differenti mill-ħajja tiegħu.

Irrid ngħid illi l-impressjoni li ħadt wara li qrajt il-poeżiji kollha li fih il-ktieb hi li hawn għandna żagħżuġħ poeta mimli heġġa, enerġija u kreattività’ li għandu quddiemu futur promettenti li għad jagħtih, fil-fehma tiegħi ħafna sodisfazzjon. It-triq twila li qabad għadha fil-bidu nett u għad isib fiha żrar, ħofor, tfixkil u qtigh il-qalb, imma bit-tempra soda, serja u qawwija li jidher li għandu, għad jегħleb b’suċċess id-diffikultajiet li jsib fi triqtu u jkompli miexi ‘l quddiem. Dan iwettqu l-poeta nnifsu f’“Il-Poeżija Tiegħi” meta jgħidilna illi s-swied il-qalb, l-ipokrisija, l-esperjenza spiritwali, il-ħemda, il-kritika, l-Għid tal-Imwiet, dawn kollha ma tax kashom, kompla jikteb u, qal, “ħallejt ir-roti jduru.”

Il-ktieb jiġbor fih disa' taqsimiet: (i) mera mfarrka; (ii) sigrieti moħbija fl-imħabba; (iii) ħabi tal-verita'; (iv) lejn dinja moderna; (v) mara ta' l-azzar; (vi) messaġġ moħbi; (viii) djarju ta' min għaddej minn żmien diffiċli; (viii) traċċi; (ix) it-tmiem.

Fl-ewwel taqsima tinħass mill-ewwel innota familjari : lil ommu u lil missieru. L-originalita' fl-espressjoni , is-sens ta' rabta u mħabba mfisser f'sens metaforiku, l-idea konklussiva li tolqtok u tħallik taħseb, jiġbru fihom element ta' ħajja u kreattivita'. Lit-tfajla li jħobb u li jistħajjel fl-immaginazzjoni tiegħu jagħmilha apoloġija : "Dak li hu iswed mhux se nisfumah". Imma fil-poeżija "F'Għajnejk sbieħ" mimlija ħniena u mogħdrija, jħoss li dawk l-għajnejn :

jiffmu dak li jien għandi xi ngħid għalik.
Hemm qalb li nħossha trid tkellimni,
tilqa' dil-poeżija l' għandi għalik.

Bħal fuq baħar kalm, f' ġurnata sajjija,
qalbi u hsiebi jitpaxxew fis-serħan.
Kliemek ma jibdilx it-tifsira tiegħu.
Għal ftit minuti hdejk inħossni għatxan.

Twarrabnix għax qed nitolbok bi ħrara,
jew taħsibx li se ntellifek is-sliem.
Fliemkien biss nistgħu nibnu l-ħolma tagħna,
jekk id f'id inharsu nimxu 'l quddiem.

u f'poeżija oħra "is-saħħa għadha f'idejk"
jgħidilha :

Taqtax qalbek sabiex timxi 'il quddiem.
Tahsibx li l-holma għalik spiċċat.
Hemm hafna x'tista' tara fil-ħajja.
Bħalek id-dinja għadha qatt ma rat.

L-istil tradizzjonali jhaddmu hafna f'dawn il-poeżiji, hemm ukoll poeżiji li fihom ħaddem l-istil modern, imma għandu wkoll daqs tnejn jew tlieta b'xejra ta' poe-proża, per eżempju : "Poeżija romantika għalik"; "Ritratt"; "Messagġ Moħbi".

Fil-poe-proża "Sigrieti moħbija fl-lmħabba" jgħidilna "ix-xemx minn wara kutra ta' sħab xeħtet dawl bla dija fuq id-dalma ta' moħħi u qalbi," imma aktar 'l isfel "f'daqqa waħda qisu l-anġli fethu s-separju fuq id-dinja-mejta. Is-sħab inferaq u x-xemx iddiet bejnietu; qisu l-bieb tal-ġenna jinfetaħ biex jurina l-ewwel żerniq."

Dak kien il-ħin meta feġġet quddiemu "tfajla żnella, liebsa libsa ħafifa, twila, bajda. Xaharha twil dehbieni jittajjar maż-żiffa tan-nirvana. Narha tiġġerra lejja bħal fuq tapit miksi bil-fjuri. Mal-ewwel ħassejt il-balzmu tas-serħan jinxteħet fuqi u donni nisma' lehen jgħajjatli mill-bogħod. Inħsadt u qabżitli demgħa sħuna minn għajnejja fl-istess ħin."

Lil din it-fajla ta' l-immaġinazzjoni tiegħu l-poeta jiddedika poe-proża oħra "Poeżija romantika għalik" :

Meta taqa' d-dalma tal-lejl, tixghel
bħal fjamma f'qalbi għall-maħbuba
tiegħi li taghtini ċerta passjoni, ċerta
serħan....

Issa d-dalma tal-lejl donnha nbidlet
f'attitudini mnebbħa mill-artist
minquxa fuq tapizzerija ispirata mill-
esperjenza ta' l-imħabba.

Din ix-xorta ta' poeżija-proża daħħalha Victor Fenech fil-letteratura Maltija. Kien iż-żmien tal-Moviment Qawmien Letterarju Malti li twieled mas-snin Sittin, iż-żmien ta' l-Indipendenza. Il-kittieba żgħażaġh riedu jinqatgħu mil-istil tal-poeżija tradizzjonali, iwarrbu għal kollox l-irwiegel tal-prosodija Taljana bl-uniformita' u r-regolarita' ta' versi, sillabi, aċċenti u rima, u qabdu triq għal kollox differenti u mxew mal-moviment espressjonista bil-liberta' assoluta ta' l-espressjoni, ta' l-idjolett u tad-devjazzjonijiet morfoloġiċi u sintattiċi, imnebbħa mill-poeti Amerikani u Inglizi. Taw xejra ritmika ġdida, anti-tradizzjonali fil-mekkaniżmu ta' l-istruttura metrika u sintattika b'taħlita ta' daqsijiet ta' versi bla rima, poeżiji b'xeħta viżiva, konċiżi fl-espressjonijiet ta' l-ideat u elementi ta' termini oħra letterarji stilistiċi.

Dan il-ktieb “Mal-Hoss Qawwi tar-Ragħad” jiġbor fih iż-żewġ stili, il-wieħed dijametrikament kontra l-iehor : l-istil tradizzjonali u l-istil modern. Il-għadd tal-poeżiji bi stil tradizzjonali jissupera ħafna l-għadd ta’ dawk bl-istil modern, imma l-poeta t-tnejn għaraf ihaddimhom tajjeb u b’sengħa artistika.

lebes u pessimistiku fil-“Messagġ Moħħbi” meta l-poeta jkun għaddej minn burdata xejn sabiħa u ma jistax isib soluzzjoni għal ħajtu “inħoss li aħjar ma twelidt xejn.” B’dankollu jhoss li hemm Alla u jitolbu :

Mulej, aghmel li:
Jekk jitgerbeb il-mewġ
ma jiddardarx il-baħar.
Jekk idejja għodda tajba
ma ssaddatx.
Jekk fommi eku ta' leħnek
kliemi ma jibdilx it-tifsira tiegħu.
Jekk qalbi tingħaqad kumpass
inħażżeż ċirku.
Jekk naħdem l-għalqa
ikolli l-frott.
Jekk tarani fil-għar
urini x-xemx.
Jekk ticcarrat il-purtiera
erga' sejjahli.

Il-ktieb jikkonkludu b’poeżija ta’ 19-il paġna (pp. 112 - 131) b’versi l-biċċa l-kbira minnhom endekasillabi “It-triq tal-Mulej” - mixja

spiritwali mill-križi żaghżughha sal-Fidi ferma f'Alla li hu dak li Hu, u l-esperjenzi spiritwali li għadda minnhom il-poeta żaghżugh. Taħdem fuq kollox l-imħabba, imma waqtiet jinkedd u jirrabja bl-aħrax kontra Alla. Isaqsi : “Għalfejn hemm bżonn nitlob la Alla sieket?... Kif nista' nemmen fik? Għaliex int Mulejja taħqarni daqshekk? Thallinix ninfired minnek, inwarrbek?...

F'daqqa waħda l-angli fethu s-separju fuq id-dinja mejta. Is-shab inferaq.

Fl-aħħarnett, tul il-kotra ta' poeziji wiehed ma jistax ma jinnotax il-ħafna elementi ta' stilistika, b'mod speċjail l-metafora kompatta, sugġestiva, fiha forza espressiva, u d-deskrizzjoni, element imżewwaq bi kwadri ta' ġmiel, ta' ħajr, ta' ħajja b'ideat u tqanqil ta' qalb, u ta' espressjonijiet meqjusa u milquta.

Intenni dak li għedt fil-bidu, Omar Seguna għandu triq miftuħa beraħ għalih fil-futur. Heġġa, attivita', maturita huma t-tripied li fuqu tissaħħaħ ir-rieda ta' dan il-poeta żaghżugh.

Ġuże' Chetcuti
7 ta' Marzu 2001

Dahla

“Ibghatli messaġġ.” Illum dan il-kliem tisimġhu ħafna minn fomm dawk li jużaw it-telefons ċellulari. Terġa’ u tgħid il-mezzi ta’ komunikazzjoni bħalma huma l-internet, il-*paggers* u bosta oħrajn għamluha aktar sempliċi biex dak li jkun jibgħat messaġġ spontanju lil min ikun irid. Il-poeżija ukoll hi messaġġ spontanju. It-tul tal-poeżija jiddependi biss minn kemm tridu twil il-messaġġ li trid twassal. Għaldaqstant il-poeżija hi riflessjoni tal-burdata tal-poeta. F’din il-ġabra, il-poeżiji huma miġbura skond il-messaġġ li jridu jwasslu, jew aħjar skond il-burdata li kont għaddej minnha.

Kienet ilha tinħass ix-xewqa fija li naghzel xi ftit mill-ġabriet ta’ poeżiji tiegħi fi ktieb wiehed. Dan minbarra li jolqot il-gosti differenti ta’ kull qarrej, jagħti wkoll il-possibilita’ li wiehed jara stampa waħda ta’ mumententi differenti; bhal mera mfarrka b’kull biċċa tirrifletti eposodju differenti mill-ħajja tiegħi.

Il-poeżija hi waħda mill-aktar espressjonijiet sincieri. Madankollu ma nistax neskludi li l-arti għandna teseġera dawk il-mumententi li l-artist iħoss li għandu jagħtihom l-aktar importanza. Mhux l-ewwel darba wkoll, li sitwazzjonijiet li nkun ħsibt dwarhom jew hassejthom iwegġġhuni, nagħmilhom


personali. L-istil tal-poeżija x'aktarx li wkoll jirrifletti l-espressjoni tiegħi, u qatt ma nista' ninghalaq fi stil wiehed ta' poeżija.

Il-poeżiji huma miktuba wkoll fi żminijiet diffierenti. Għaldaqstant jesprimu wkoll il-livell ta' maturita' li ktibt il-poeżija. Qabel ma għamilt din il-ġabra kien diġa jeħtieġli li niġbor diversi poeżiji skond it-temi partikulari f'ġabriet oħra. Dan is-sett għalhekk nipprezentah bħal bukkett imżewwaq u mingħajr dubju hafna mill-qarrejja jassoċjaw ruhhom ma' hafna minn dawn is-sentimenti.

Omar Seguna

Mera mfarrka

Nizlin fuqi bhal qtar tas-silg
memorji
bejn is-smewwiet u ghalqa fil-bogħod
bhal holma.



Missier....

Rajtek ġgant; rajtek fil-bogħod,
u nżajt din l-uniformi li libbistni int.
Kliemek tqil wisq għalija,
u għemilek issa qdiem.

Iżda jerga' jsir moda
il-mod kif għallimtni ngib ruħi.
U għad infittex fuq elf dizzjunarju
il-kliem li mingħandek kont nisma'.

Awtiżmu

L-għalliem liebes flokk aħmar,
flokk aħmar.
Għandu qalziet kannella,
qalziet kannella.
Għajjatli?
Lili? Xi trid?
Ma fhimtekx.

Hemm xi hadd fuq it-telefon?
Bilqiegħda fuq it-telefon?

L-għalliem għandu stampa tal-kampanja.
L-għalliem għandu stampa ta' sigra u tlett itfal.
Ara, wiehed mit-tfal tiela' fuq is-sigra.

Tafu min qed jikteb dil-poeżija?

Jien tifel li kulhadd jibza' minnu.
Jew jien l-aqwa artist u n-nies iċapċpuli.
Jaħsbu li jien ma nagħti każ hadd.

Min iħobbni
jafu li jien immur l-iskola u għandi ħafna
ħbieb.
Ara Toni u Marija huma l-akbar ħbieb tiegħi.
Jafu li naf nagħmel ħafna affarijiet.
Jafu li jien inħobb.

Hgieğa mkissra

OVERDRIVE

MAY - 017

b'
f' s a l t
e a
w h s a r a
q l-h ğ i e ğ j i n k i s e r
a f' d a q q a
n b
t
a

4 - 8 - 96

Sekonda għaddiet

Sekonda għaddiet
bla ma naf kif,
donnu l-preżent
ma jeżistix.

Il-ħolma tiegħi hi l-karozza.
Immur fejn irrid.
Noħroġ meta rrid.

Noħroġ bit-tfal
xi dawra bil-karozza
ta' kull filgħaxija.

Filgħaxija mort Paceville
u nara
żewġ tfajliet għaddejjin,
waħda minnhom ...

Waħda minnhom
il-ħabiba tal-mara tiegħi.
Ilhom ħbieb aktar minn għoxrin
sena.

Għoxrin sena għandi,
u għadni bilkemm bdejt naħdem.
Naqla' lira fejn insib.


Inbati sabiex naqla' lira.
Għall-familja trid.

Sigrieti moħbija fl- Imħabba

Ix-xemx minn wara kutra ta' sħab xeħtet dawl bla dija fuq id-dalma ta' moħħi u qalbi. Ir-riħ xlokk ħassejtu jifgani u bħal qabbadni l-buri. Ħarist 'il fuq. Rajt is-sema bla kulur, filwaqt li l-arja bla ħajja - it-tnejn bla ħoss. Waħdi fuq ir-ramel ħassejtni beżghan. Maqtuġħ għalija waħdi ħassejt in-nieqes. Ħassejt il-bżonn li ninfetaħ, li nikkomunika. Inxteħitt wiċċi fl-art u ħassejtni serħan. Il-muskoli straħu u tawni paċi f'qalbi. Iżda moħħi ma ħallinix bi kwieti.

F'daqqa waħda qisu l-angli fethu s-separju fuq id-dinja-mejta. Is-sħab inferaq u x-xemx iddiet bejnietu; qisu l-bieb tal-ġenna jinfetaħ biex jurina l-ewwel żerniq. In-natura wkoll irreċiprokiet mas-sbuħija tas-smewwiet. Is-siġar tal-kaktus tellgħu l-fjuri u dawru l-petali lejn id-dawl naturali u s-sħana tax-xemx. Fuq ix-xefaġ deher l-ilma li beda jlellex, hekk kif ix-xemx titbissimlu. F'dak l-ilma rajt il-ħajja fost il-mewt u bħal ħassejtni migbud lejħ. Dak il-ħin bħal nara tfajla żnella, liebsa libsa ħafifa, twila, bajda. Xaħarha twil deħbieni jittajjar maż-żiffa tan-nirvana. Naraha tiġġerra lejja bħal fuq tapit miksi bil-fjuri. Mal-ewwel ħassejt il-

balzmu tas-serġan jinxtet fuqi u donni nisma' lehen jgħajjati mill-bogħod. Inħsadt u qabżitli demgħa sħuna minn għajnejja fl-istess ħin.



Holma

F'lejlja sajjija,
jien u tfajla li ma nafx min hi,
fid-dlam,
għajr id-dawl bati ta' fanal baxx.

Xagħarha mħabbel maż-żiffa tan-nirvana.
Rajtha,
miexja ħafifa bħal fuq tapit tal-fjuri,
mgħottija biss b'libsa twila bajda.
Dak il-lejl fid-dawl tal-qamar
kien bidu ta' rumanz ġdid.

Ikompli jgerbeb iż-żmien,
u l-imħabba saret drammm
u l-bisna bosta maskri.
Qattli li lħaqna l-ideali,
li ngħixu f'palazz,
u hi tkun ir-reġina tiegħi.

Issa għalina t-tnejn,
solitarji, nħarsu siekta lejn xulxin.
Illum il-qamar mistoħbi wara s-sħab.

Imħabba li qatt ma eżistiet

Dmugh ingazzat
għal ħolma li għaddiet
ta' kesha bierda għal xulxin,
ta' maktur imqatta'
jorbot żewġ siggijiet,
ta' rabta bla għoqda
f'qiegħ il-baħar.
U wara li ntilfet
din l-istorja ta' mħabba
u tghattiet bit-trab,
lewnek vjola
u
jien bla kulur,
nibqa' għalik ittimbrat
f'moħħok,
li jgħid ħafna kliem
li kuljum jibdel it-tifsira tiegħu.

Dak in-nhar li tlaqt...

Inħoss il-bżonn tiegħek
li terġa' lura għandi.
Għaliex ninsab waħdi,
irrid immiss ħlejju l-id
ta' xi ħadd li jagħti każi.
M'inix b'saħħti biżżejjed.
Jekk nieqes minn x'imkien;
irrid inħoss l-idejn
ta' min naċċetta jien.
Ma rridx immur kontra l-volonta' tiegħek,
imma lanqas irridek tgħidli le.
Tiċħadx dik il-qalb
li diġa' tinsab imwegġa'.
Inħoss il-bżonn
li nitolbok skuża fejn inqas.
Forsi għada għad terġa' lura fi ħdani
u nerġgħu ningħaqdu fi mħabbitna.

Meta dawwart wiċċek u tlaqt,
sħaba sewda għattietni.
Iżda nħares u nisma' ragħad fil-bogħod,
ix-xita l'għad tinżel biex twitti kollox.

Meta dawwart wiċċek u tlaqt,
kien mument ta' qsim il-qalb.
Iżda issa wara leħħa ta' berqa f'berqa
donnu għadda l-maltemp,
bħal spiċċa kollox.

Niprova nissigilla d-demgħa
li tinżel sħuna minn għajnejja.
Niprova nwebbes il-qalb ratba tiegħi,
iżda kollu għalxejn.
Għad għandi bżonnok.

F'din l-imħabba ta' bejnietna, f'din l-għaqda
narak ħielsa li tħobb il-ġuvni tiegħek.
U m'hemmx uġiġħ illi qalbek tircievi,
ma jasalx għandi f'rabta waħda miegħek.

Xufftejk li donnhom iridu jkellmuni,
jaqsmu das-sentiment ħiereg mill-qalb.
Messagġ li ma tistax tiddekrivih
ta' ġuvni illi lilek dejjem ħabb.

Anke jekk ikun hemm waqtiet fejn taħseb
li ninsab bogħod minnek, jien dejjem qrib.
Hemm ħafna x'nistgħu naqsmu f'imħabbitna.
Nibqa' nfittxek sakemm lilek insib.

L-imħabba tista' ssir aktar matura.
Aħna qalb waħda maqsuma fi tnejn.
F'estasi naqsmu l-valuri ta' mħabbitna.
Kliemna ma jistax jispicca fix-xejn.

Ejja għandi maħbuba tiegħi
sabiex jerga' jkollna
waqtiet intimi f'estasi.
Ejja

Min jista' jifhimha dil-ħajja?

Meta rajtni mwarrab u qalbi mdejqa,
il-fantasija waslet biex tintemm.
Kienet turini li għad inkun hieni
bla ma ndunajt ħajti kollha hi hemm.

Indunajt kemm kien fieragħ il-ħolm tiegħi
meta ħsibt li kollox hu ward u żahar.
Naf li tort tiegħi, għax jien webbist rasi,
ma mmaturajt ma ntbaħtx li sirna kbar.

U rajtek, ma ħaristx lejk, ma kellimtekx.
Mingħajr maturita' moħħi miżrugħ.
Iżd' aghdirni tfajla, ejja hdejja,
u ara s-sabiħ biss fija żagħżugħ.

Titlaqnix, iżda għallimni nhobbok.
Int taf b'din il-ġibda li jien għandi lejk.
Dawk mumentu ta' ħlewwiet u ta' benna
meta naħseb, nixtieq li qiegħed hdejtk.

Ma ndunajtx...

M'għaraftx li ma kontx se nagħmillek ħsara?
Ma ndunajtx li kieku inti bqajt hdejjja,
jien kont inħossni ħafna aħjar
milli llum? Ma ndunajtx li jien ma kontx se
nagħmillek xejn ta' deni? Għaliex mela
għażilt li tmur, thallini hawn?

Għaliya s-solitudini ... saret tfisser
xi haġa li żżommni ... milli nħobb.
Jien ġuvni ta' temperament romantiku
izda għadni ma wasaltx għall-fatti.
Għandi n-nieqes fija u nħoss
il-bżonn tiegħek, imħabbtek.
Jekk jirnexxielek tidħol
fin-niket ta' persuna,
dik il-persuna
ssir speċjali
għalik.

Ma tafx li għadni nfittxek, insejjaħlek?
Fejn kont meta dhalt id-dar, ma wegibtnix?
Ma tafx li jien għadni, u nibqa' nħobbok?

Imhabba Diffiċli

Qalbi saret taħraq
għal sponża li diffiċli nagħsarha.
Žingara, nomada, eremita.
Xmara twila u jien werqa li qed tinxef.
Art li naħseb qatt mhu ser tagħti l-ħajja.

Stqarrija Personali

Nagħmel din l-istqarrija personali,
forsi għad tissaqqa' dil-warda niexfa
li nixtieq noffi lil tfajla minn qalbi.
Forsi għad tgħum fil-baħar mejjet tiegħi.
Imħabbti ma tibqax biss poeżija
li ma jifimha hadd, għanja ta' vistu.
Ma nibqax nimxi fuq qamar eklissat,
u int tisma' l-muzika bla noti tiegħi,
tħażżeż ċrieki u qlub miegħi
jew forsi

Għażla Miftuħa

Rajtek ja tfajla 'il bogħod 'il bogħod tfittex,
għaliex bħali fl-imħabba nħqart u bkejt:
Tfittex xi qalb ta' ġuvni li jaf iħobb.
Triaq twila u dejqa sakemm tgħid ħabbejt.

Ħa nesprimi dak li m'inx kapaci,
bl-uniku mezz l'għandi - il-poeżija.
Inneħhi din il-maskra tat-tbissima.
Nikxef solitudini tat-tfulija.

Kif ħa naqbad nesprimi din l-imħabba
li 'l quddiem għad tfisser biss hena, ġid.
Jekk flimkien qalb waħda nkunu magħquda
Mħabbti tkompli jekk tiegħek inhoss l-id.

La darba tkun it-tfajla tiegħi tibqa'
sabiex flimkien ngħixu dal-ħolm sabiħ.
Jien rajtek thares 'il bogħod lejn il-kwiekeb.
Ġo dak l-infinit qalbek għad tistrieħ.

Minn qalbi ghalik ...

F'din l-imħabba ta' bejnietna, f'din l-għaqda
narak ħielsa li tħobb il-ġuvni tiegħek.
U m'hemmx uġiġħ illi qalbek tirċievi
ma jasalx għandi f'rabta waħda miegħek.

Xufftejk jiċċaqalqu, iridu jitkellmu
jaqsmu das-sentiment ħiereġ mill-qalb.
Messagġ li ma tistax tiddekrivih,
ta' ġuvni illi lilek dejjem ħabb.

Anke jekk ikun hemm waqtiet fejn taħseb
li ninsab bogħod minnek, jien dejjem qrib.
Hemm ħafna x'nistgħu naqsmu f'imħabbitna
u nibqa' nfittxek sakemm lilek insib.

L-imħabba tista' ssir aktar matura.
Aħna qalb waħda maqsuma fi tnejn.
F'estasi naqsmu l-valuri ta' mħabbitna.
Kliemna ma jistax jispiċċa fix-xejn.

F'għajnejk sbieħ

F'għajnejk sbieħ, mimlija ħniena, mogħdrija,
jifhmu dak li jien għandi xi ngħid għalik.
Hemm qalb li nħossha trid tkellimni,
tilqa' dil-poeżija l' għandi għalik.

Bħal fuq baħar kalm, f' ġurnata sajjija,
qalbi u ħsiebi jitpaxxew fis-serħan.
Kliemek ma jibdilx it-tifsira tiegħu.
Għal ftit minuti ħdejk inħossni għatxan.

Twarrabnix għax qed nitolbok bi ħrara,
jew taħsibx li se ntelliflek is-sliem.
Flimkien biss nistgħu nibnu l-ħolma tagħna,
jekk id f'id inħarsu nimxu 'l quddiem.

Poezija romantika ghalik

Meta taqa' d-dalma tal-lejl, tixgħel bħal fjamma f'qalbi għall-maħbuba tiegħi li tagħtini ċerta passjoni, ċerta serħan.

Fil-ħajja jkun hemm ħafna mumentu diffiċli, iżda hemm xi waqtiet li jhallulek it-togħma ħelwa ta' l-imħabba. U fejn fil-passat niftakar fiż-żmien imdallam ta' solitudini, bħal donnu ma nistax ma nxerrdix demgħa meta nreġġa' qalbi lura għal dak iż-żmien. Kollha jagħtuk l-impressjoni ta' mera mfarrka b'kull biċċa tirrifletti eposodji differenti minn storja romantika waħda.

Issa għadni kif ħriġt mat-tfajla, Paceville, u nħoss li qatt f'ħajti ma ħadt daqshekk gost. Maż-żiffa ħelwa tar-rebbiegħa, xagħharha jitberfel qisu qed jilgħab mar-riħ li qed ibandlu. Nammira l-mixja tagħha, wisq imqita, għalkemm it-tfajla hi waħda dħulija. Kienet liebsa libsa twila bajda sa riglejha, ħfief fil-mixja bħal fuq tapit miksi bil-fjuri.

Morna diversi postijiet oħra flimkien. Imma xejn ma jiżboq il-kliem sabiħ li nisma' minn għandha. Kont ilni issa nħoss il-bżonn tagħha, saħansitra wasalt biex ma nibqax nara skop għal ħajti u kont nistenna l-mewt illum qabel għada. Nismagħha diversi drabi dil-kelma minn qlub solitarji, jew min għaddej minn xi

dipressjoni. Iżda tesperjenzaha trid, sabieix tagħraf id-dalma li taqa' fuqek, meta titlef kull ghan u kull taqtigha fil-hajja.

Issa d-dalma tal-lejl donnha nbidlet f'attitudini mnebbha mill-artist minquxa fuq tapizzerija ispirata mill-esperjenza ta' l-imħabba.

Kull filgħaxija, hekk kif ir-raġġ qamri
jiddi fuq qalbi, nghanni poeżija
romantika għalik; int u jien.
Daqshekk importanti li nkunu flimkien
waħidna f'dirghajn xulxin.

Kull meta tpepsisli kelmtejn f'widnejja,
illi aktar isaħħruni għal warajk,
nitpaxxa b'dal-waqtiet sbieħ, ta' passjoni:
Daż-żmien sabiħ li nixtieq ma jgħaddi qatt.

Saħħanni fi ħdanek, bħal omm lil binha.
Kull meta tmissni tagħtini sigurta',
meta ħlejju ħlejju taqbadli jdejja
nagħraf li mħabbti għalik ma tintemm qatt.

Ma nistax ma nistqarrx li m'hemm hadd
ħliefek.
Hadd ma jista' jagħmel dil-bidla fija.
Nhobbok tant li rrid ngħix ħajti biss għalik.
Għannaqni taht ix-xita ħelwa mieghek.

Inħobbok aktar milli nista' nfisser.
Kull meta niftakar fik bħal nintilef.
Ma nafx kif naqbad nesprimi dil-ġibda
li jien għandi għalik, meta nkun fil-qrib.

Jien il-ġuvni u inti t-tfajla tiegħi
u meta tħossok waħdek ftakar fija.
U bħal pittur għaqli ninseġ fuq tila
minn bejn il-ħolm, int miexja f'xatt il-baħar.

Fuq ix-xatt ktibt ismek fuq ċaġħka bla lewn.
Harist lejn il-baħar u lejn il-kwiekeb.
Ġbartha, żammejtha f'qalbek u rriflettiet
qawsalla, b'kull lewn li tixtieq qalbek.

Minn bejn ix-xewk u l-għollieq toħroġ warda.
Minn bejn is-sħab jinfetah bħal separju
biex ix-xemx tidli fuq qalbna għal dejjem.
Hadd ma jidħol bejnietna, ħlief int u jien,
weħidna f'dirgħajn xulxin.

Maħbubin

mibluġh dħalt f'ħolma bħal wieħed skantat
żewġ maħbubin waħidhom fuq il-blat

fuq il-blat, ħdejn il-baħar, int u jien
l-ebda artist ma sab dawn l-ilwien

iddoqq bil-flawt ta' l-imħabba fis-skiet
tipprova tixgħel kull xemgħa li ntfiet

hemm itterraq fuq iż-żrar taħt riġlejk
tibgħatli demgħa sabiex inkun ħdejk

riġlejk mexjin dal-vjaġġ bla tmiem
dal-vjaġġ li fih nitkellmu mingħajr kliem

Ward helwin.
Qlub saffjin.
Imfarrġin,
minn xulxin,
f'jiem xemxin.
Maħbubin.

Kemm iġġerrejna fuq il-blat u r-ramel.
Qatt ma ninsa l-jiem li ħriġna flimkien,
'il bogħod mid-dinja qarrieqa tal-maskri.
Skoprejt il-verita', skoprejt min jien.

Habi tal-Verita'

Jekk trid issir taf min jien, sbejha tiegħi
taranix ġuvni sabiħ, attraenti.
Tħarisx lejja, dak illi jista' jferrhek.
Ftakar, taħt it-tbissima hemm il-bikja.
Hemm id-dmugħ nieżel minn għajnejn il-buffu.
Hemm problemi taħt il-karikaturi.
Tiftakar meta rajtek l-ewwel darba
morna nieħdu *drink*, tajtek tazza vojta,
offrejtek bukkett ward nixfin u bix-xewk.
Tistenniex mingħandi kliem sabiħ, bla kulur.
Imbagħad għadda ż-żmien iżda jien bqajt tifel.
Int għaraft it-tbissima fl-arti tiegħi.
Tgħallimt bl-amment dik is-solitudini;
is-sentimenti ħerġin mid-dmugħ tal-qalb.
Tarax il-palk; jingħata għalik bla ma trid:
Jien qed nagħtik iċ-ċans, tifhimni aktar.



I-Pittura

Imħabbtek issejjaħli
sabiex flimkien nagħmlu din il-pittura
li fiha inti tpinġi qlub qlub ħomor
bla ma tispiċċa.

Xi waqtiet ma jogħgobnix dak li tagħmel int
u minflok nuża l-isbaħ kuluri
u ngħidlek li għalik nagħmel
l-aktar pittura kreattiva.
Xi waqtiet saħanstra nitlewmu
liema huwa l-aħjar kulur.

Flimkien immeddu jdejna,
fuq l-istess tila.
Naħseb li għada,
ser tkun simbolu
ta' mħabbitna.

Silta minn esperjenza tal-biki

Jien mara miżżewġa. Meta konna għadna għarajjes, tgħidx kemm kien iħobbni. Kien iġibli l-fjuri kuljum u joħodni fir-restoranti niekol. Kien jgħidli kemm kien lest li jiġġieled għalija! Iva, biex jurini kemm kien buli u għax kien jgħir għalija. Kont inhobbu b' imħabba għamja. Kien il-prinċep tiegħi.

Wara li żżewwiġna inbidel mil-lejl għan-nhar. Ma baqax joħroġni. Beda jilgħab il-flus u għalhekk bagħatni naħdem fejn ried hu u l-ħinijiet li ried hu. Hafna drabi ftit li xejn inbidel. Baqa' jurini kemm kien buli, imma, billi beda jerfa' jdejh fuqi. Baqa' l-prinċep tiegħi, u jien sirt is-seftura tiegħu.

FI-Istrajk ta' mħabbitna

Fis-silenzju ta' bejnietna
kellimni.

FI-istranj ta' mħabbitna
ħu azzjoni.

Nitolbok tfittex il-kewkba
li turik it-triq
u tidħol fil-katakombi ta' qalbi;
fid-dlam,
ghajr musbieħ inemnem.

Ejja noħorgu f' dal-maltemp,
niġru,
ghax dak li żrajna ser jinqered.
Forsi ħhada tieqaf ix-xita.

Lejn dinja moderna

Illum ix-xemx stahbiet wara s-sħab,
u ħassejtni nifga
wara l-ħitan għoljin tas-swar,
ta' Babel li tibki ġrajjietha.
U l-ehrex attakki kasbruha,
u llum inbiegħet bl-irhis
lil min ma jridx jixtri
u komplew żebilħuha
b'għemilhom.

Forsi ma ndumx ma nerga' naħrab
'il bogħod, ħieles lejn xatt il-baħar,
u nħalli warajja biss il-poeżija ta' malinkonija.
Forsi ma nergax nisma' n-noti stunati
ta' min ma jafx idoqq.
Forsi ma nibqax eżiljat f'pajjiżi
u mwerwer f'dari.
Forsi ma' l-għabex
ngħix il-holma tiegħi.



Waħdi Beżghan

Ma rridx niftaħar
għax m' għandix biex.
Tagħmilnix b'saħħti
għax nieqes minn x'imkien.

Jien poeta fqir,
nimxi, nitkaxkar, nitghallem intir.
Bħalek noħlom li għad inkun jien,
jew forsi niftaħar li jien ħaddiem,
iżda narani
imdendel għajjen.
Waħdi
la titlaqnix.

Int haddiem

Ftakar meta kont żgħir,
il-ħolm intilef fil-ftuħ tal-ġnien
u issa li l-meraq niżel kollu
tinsab f'għar vojta u mudlam.
Maqbud f'ħuġġieġa
sa minn meta kont żgħir
u kien hemm min kebbes aktar in-nar.
Mela ejja haddiem,
martri, barrani fuq ix-xogħol tiegħek;
tkomplix tgħix fid-dellijiet tal-lejl
ħares lejn id-dawl.
Ejja haddiem.
Int artist, int kbir.
Int ħabsi.
Ohrog miċ-ċella tiegħek u uri min int!

Intolleranza

F'din id-dinja
fejn kulhadd idoqq monokorda,
wara li nkun żbaljajt f'kitbieti,
inkun nixtieq li hadd aktar
ma jibqa' jafni bħala kittieb.


Mara ta' I-Azzar

Illum għandi storja
fuq mara ta' kuraġġ.

Għandha fiha nar iheġġeġ
li kebbisha b'għemil li jqanqal
u b'ħidma kburija.
Mara li taf fejn trid tasal.

U minkejja li forsi f'dan iż-żmien
għaddejjin minn żmien diffiċli,
jien xorta nibqa' nemmen fiha.

Minn bejn ix-xewk, qalb il-blat, titla' warda,
u nżomm dik il-warda f'qalbi għaliha.
U jekk fil-maltemp u l-baħar imqalleb
jien nibqa' nfittixha u nemmen fiha.



Shaba sewda

Xi waqtiet kull bieb li niftaħ,
jinstabat ġo wiċċi.
Xi waqtiet inkun ma' l-oħrajn,
u xorta nħossni waħdi.
Imbagħad inqalleb u naqra,
il-poeżija mdejqa tiegħi:
Kliemi oskur u ma jiftihemx.
Frustrat
jibqagħli tama biss biex noħlom.

Ikun hemm mumentu,
fejn nimxi f'toroq
li ma jwasslu għal imkien.
Ikun hemm mumentu,
fejn is-sema blu
titkarrab bl-uġiġħ.
Iżda hawn jien bid-demgħa fuq għajnejja,
nħoss il-bżonn ta' l-għajnuna,
ta' xi ħadd li jagħti każi.

Breakthru

Fid-dlam sakemm jisbaħ,
nofsi mejjet fil-kesha
u bil-biża'.

Filgħodu nqum
u nsib li ma nbidel xejn,
u l-istess ħolma kerha
tibqa' tigri miegħi.

Xejn mhu se jkun daqshekk faċli.
Fuq hekk nista' nkun żgur.
Forsi kollox jinbidel.
Il-ħajja bħal rota, iddur.

Inkun nixtieq noħroġ
ir-rabja minni nnifsi.
Jekk tobghod, tgħix fil-mibegħda
u hekk tinqabad fin-nasba.

Xejn mhu se jkun daqshekk faċli.
Il-ħajja mhijiex ward u zahar.
Irrid biss li ngħix fl-imħabba
u hekk żgur li ngħixu aħjar.

Ghażla f'ħajti

Fis-silenzju ta' bejnietna,
jien waħdi fir-rokna,
u ħadd ma jagħti każi.
Irrid nitkellem, irrid li niftiehem.

U kollox kien jinħeba
l-iżbalji li nara madwari taħt it-tapit.
Ħsiebi kien biss fil-futur tagħna.
Huġġieġa ta' rabja u xewqat
flimkien, mexjin lejn il-futur tad-dlam.

Fis-silenzju ta' bejnietna ghamilt ghażla f'ħajti.
Naf li issa ż-żmien wasal
li neqred il-passat u nħares lejn il-futur.
Forsi kollox jerga' jingħata l-ħajja.

h e l s i e n

fil-maltemp ma nibżax
noħrog 'il barra
bħal gawwi li minn bejn l-irdum jittajjar
inkisser ħitan tal-konkrit madwari
sakemm tintefa' x-xemgħa
l'ilha tmemnem
forsi għad xi darba
nara dawl gdid

Ritratt (Riflessjoni)

Il-mara liebsa l-fardal qieghda thejji l-ikel. Ilha ma tohrog xi gimgha. Filghaxija zewgha jmur sal-każin. Il-mara kienet ilha hafna tistennieh. It-tifla taghha marret hazin hafna fl-eżami u qed tibza' tghid lil zewgha dwar dan. Wara kollox responsabbilta' taghha kienet! Fl-aħhar, ir-raġel jasal id-dar wara ġurnata xoghol. Jidher għajjen. Għandu l-piż tal-familja u bħalissa għandu bosta problemi fuq ix-xoghol. X'jagħmel kieku kellu jitlef l-impjieg? Forsi jibghat il-mara taħdem, imqar ftit sigħat.

o . 0 . 0 . o

Illum hu jum ġdid.

Ir-raġel u l-mara id f'id bdew jaħdmu biex jibnu dinja ġdida. Hemm hafna differenzi bejniethom, iżda hemm dinja waħda għall-bnedmin kollha f'daqqa.

Issa x-xemx telgħet biex ma tinzel qatt.

Is-saħħa għadha f'idejk

Taqtax qalbek sabiex timxi 'l quddiem.
Taħsibx li l-ħolma għalik spiċċat.
Hemm ħafna x'tista' tara fil-ħajja.
Bħalek id-dinja għadha qatt ma rat.

Hemm eroj ġewwa qalbek, hemm is-saħħa.
Tingħata l-ħajja, bħal warda f'rebbiegħa.
U għad tibki l-jiem illi fihom batejt,
meta tiegħek għad tasal din is-siegħa.

Fis-siegħa tar-rebħa tara dawl gdid,
meta int stess tieħu ħsieb il-ħolqien.
Forsi fil-bidla għad tagħraf min int,
tithallas bħala l-bniedma ta' kull żmien.

Għalhekk qatt u qatt m'għadek tħares lura.
Taħsibx li l-ħolma għalik spiċċat.
Int persuna speċjali. Int sabiħa.
Bħalek id-dinja għadha qatt ma rat.

Hielsa miegħi

Nistiednek sabiex miegħi
f'dan il-ġnien sabiħ,
tiġġerra hielsa.
F'dan l-oasi ta' paċi
moħħok mistrieħ.
Hakkiema ta' dan il-ġnien
- flimkien miegħi
f'dan iċ-ċirku ta' mħabba.
Qatt m' int qaddejja,
imma mexxejja bi kwalitajiet tajbin,
minkejja l-iżbalji.
Miegħi int hielsa
f'dan il-ġnien b'ward mill-isbaħ
inħażžu flimkien qalb waħda:
L-emblema tar-relazzjoni tagħna.
Miegħi int hielsa
li tgħix fl-imħabba.

Flimkien: fil-faqar u fl-uġigh

Hares madwarek
u ara l-ġmiel tax-xemx hamra
nieżla fuq l-irħula.
Ara l-ġonna ħadrana
u jiena u int,
weħidna niġġerrew qalb l-ġholjiet.
Hadd ma jtellifna
għajr l-ġhana ħelu ta' l-ġhasafar
li jpaxxi l-widna.
Mixħutin fuq il-ħaxix,
nitgħaxxqu bl-ilwien sbieħ u naturali,
liberi sabiex niskopru lil xulxin.

M'inix xi wieħed li nista' ninħeba.
Taraxx stupidu das-sentiment tiegħi
-kliem li jidher bla sens f'dil-poeżija;
'mma kull ma nixtieq hu li tibqa' miegħi.

Li kont sinjur kont nibnilek dar kbira
sabiex ngħixu fiha aħna t-tnejn flimkien.
Li kont politiku nibqa' niġġieled
sabiex bħalek kull mara jkollha l-ħelsien.

Xejn ma jimporta, x'taġħmel jew min int.
Nibqa' nħobbok aktar ma jgħaddi ż-żmien.
Ersaq lejja anke jekk forsi żbaljajt
għaliex meta nkun miegħek insir jien.

U ibqa' mieghi għal dejjem
anke jekk ma temminx fija
jew taħseb li jien zbaljat
għidli biss - kuntenta bija.

Traċċi

Bilqiegħda skomdu,
ndoqq noti strambi,
u nghanji għanja malenkonika
dwar gwerra bierda
bejn żewġ kopji
ostili għal xulxin.
Din hi nota familjari.

Fuq xatt il-baħar,
nara traċċi tal-
għaqda ta' l-
imgħoddi
u nisma' ilhna jidwu
kontra xulxin.
Inħares madwari u
nara,
għasfur bla ġwienah
qiegħed jipprova jtir
fuq sigar bla weraq.
Nintefa sieket fuq iċ-
ċint,
u nahseb,
fuq din l-art li mhux
se tagħti l-ħajja.



It-Tmiem

Bħal warda li ddum tistennieha tikber
u titghaxxaq taraha tisbieh,
imbagħad tinxef qisu qatt ma kien.
Bħal kanarin
li bil-għana ħelu tiegħu ipaxxik,
u hesrem kollox jasal fit-tmiem.
Il-mewt hija sfida
li tiġġilidha u ma tirbaħhiex.
Il-mewt hija waqfa
li żżommok milli timxi 'il quddiem.
Il-mewt hija
it-tmiem.



Il-Hajja

Ix-xemx minn wara l-għoljiet
tagħti bidu għal jum ġdid,
li jista' jkun bnazzi
u jista' jkun maltemp,
imma jum
li jrid jintemm.

Il-ħajja
bħal ruħ mitlufa
ġo foresta perikoluża.
Il-ħajja hi bħal fjura
li titbiel u tmut.
Il-ħajja hi bħal pjanta
li tista' tiġi mirfusa
u mqacċta .
Il-ħajja hi
kummiedja li trid tintemm.
Il-ħajja hi arloġġ
li l-ħin kollu jgħidlek
li qed jgħaddi ż-żmien
għat-tmiem.

Din hija edizzjoni imqassra tal-gabra ta' Mal hoss qawwi tar-raghad. Ikteb lill-awtur fuq l-email seguna 2005@gmail.com ghal gabra shiha.